

śivopaniṣad

apauruṣeya

September 21, 2022

SU.1.1

kailāsaśikharāsīnam aśeṣāmarapūjitam
kālaghnam śrīmahākālam īśvaram jñānapāragam

SU.1.2

saṃpūjya vidhivad bhaktyā ṛṣyātreyaḥ susaṃyataḥ
sarvabhūtahitārthāya papracchedaṃ mahāmuniḥ

SU.1.3

jñānayogaṃ na vindanti ye narā mandabuddhayaḥ
te mucyante kathaṃ ghorād bhagavan bhavasāgarāt

SU.1.4

evaṃ prṣṭaḥ prasannātmā ṛṣy ātreyeṇa dhīmatā
mandabuddhivimuktyarthaṃ mahākālāḥ prabhāṣate

SU.1.5

purā rudreṇa gaditāḥ śivadharmāḥ sanātanāḥ
devyāḥ sarvagaṇānāṃ ca saṃkṣepād granthakoṭibhiḥ

SU.1.6

āyuh prajñāṃ tathā śaktiṃ prasamīkṣya nṛṇāṃ iha
tāpatrayaprapīḍaṃ ca bhogatrṣṇāvimohinīm

SU.1.7

te dharmāḥ skandanandibhyāṃ anyaiś ca munisattamaiḥ
sāramādāya nirdiṣṭāḥ samyakprakaraṇāntaraiḥ

SU.1.8

sārād api mahāsāraṃ śivopaniṣadam param
alpagranthaṃ mahārthaṃ ca pravakṣyāmi jagaddhitam

SU.1.9

śivaḥ śiva ime śānta nāma cādyam muhurmuḥ
uccārayanti tad bhaktyā te śivā nātra saṃśayaḥ

SU.1.10

aśivāḥ pāśasaṃyuktāḥ paśavaḥ sarvacetanāḥ
yasmād vilakṣaṇās tebhyaḥ tasmād īśaḥ śivaḥ smṛtaḥ

SU.1.11

guṇo buddhir ahaṃkāras tanmātrāṇīndriyāni ca
bhūtāni ca caturviṃśad iti pāśāḥ prakīrtitāḥ

SU.1.12

pañcaviṃśakam ajñānaṃ sahaṃ sarvadehinām
pāśājālasya tan mūlaṃ prakṛtiḥ kāraṇāya naḥ

SU.1.13

satyajñāne nibadhyante puruṣāḥ pāśabandhanaiḥ

madbhāvāc ca vimucyante jñāninaḥ pāsapañjarāt

SU.1.14

ṣaḍviṃśakaś ca puruṣaḥ paśur ajñāḥ śivāgame

saptaviṃśa iti proktaḥ śivaḥ sarvajagatpatiḥ

SU.1.15

yasmāc chivaḥ susaṃpūrṇaḥ sarvajñaḥ sarvagaḥ prabhuh

tasmāt sa pāsaharitaḥ sa viśuddhaḥ svabhāvataḥ

SU.1.16

paśupāsāparaḥ śāntaḥ paramajñānadeśikaḥ

śivaḥ śivāya bhūtānāṃ taṃ vijñāya vimucyate

SU.1.17

etad eva paraṃ jñānaṃ śiva ity akṣaradvayam

vicārād yāti vistāraṃ tailabindur ivāmbhasi

SU.1.18

sakṛd uccāritaṃ yena śiva ity akṣaradvayam

baddhaḥ parikaras tena mokṣopagamaṇaṃ prati

SU.1.19

dvyakṣaraḥ śivamantro 'yaṃ śivopaniṣadi smṛtaḥ

ekākṣaraḥ punaś cāyam om ity evaṃ vyavasthitaḥ

SU.1.20

nāmasaṃkīrtanād eva śivasyaśeṣapātakaiḥ

yataḥ pramucyate kṣipraṃ manthro 'yaṃ dvyakṣaraḥ paraḥ

SU.1.21

yaḥ śivaṃ śivam ity evaṃ dvyakṣaraṃ mantram abhyaset

ekākṣaraṃ vā satataṃ sa yāti paramaṃ padam

SU.1.22

mitrasvajanabandhūnāṃ kuryān nāma śivātmakam

api tat kīrtanād yāti pāpamuktaḥ śivaṃ puram

SU.1.23

vijñeyaḥ sa śivaḥ śānto naras tadbhāvabhāvitaḥ

āste sadā nirudvignaḥ sa dehānte vimucyate

SU.1.24

hr̥dy antaḥkaraṇaṃ jñeyaṃ śivasya āyatanaṃ param

hr̥tpadmaṃ vedikā tatra liṅgam oṃkāram iṣyate

SU.1.25

puruṣaḥ sthāpako jñeyaḥ satyaṃ saṃmārjanaṃ smṛtam

ahiṃsā gomayaṃ proktaṃ śāntiś ca salilaṃ param

SU.1.26

kuryāt saṃmārjanaṃ prājño vairāgyaṃ candanaṃ smṛtam

pūjayed dhyānayogena saṃtoṣaiḥ kusumaiḥ sitaiḥ

SU.1.27

dhūpaś ca guggulur deyaḥ prāṇāyāmasamudbhavaḥ

pratyāhāraś ca naivedyam asteyaṃ ca pradakṣiṇam

SU.1.28

iti divyopacāraiś ca saṃpūjya paramaṃ śivam
japed dhyāyec ca muktyarthaṃ sarvasaṅgavivarjitaḥ
SU.1.29

jñānayogavinirmuktaḥ karmayogasamāvṛttaḥ
mṛtaḥ śivapuraṃ gacchet sa tena śivakarmaṇā
SU.1.30

tatra bhuktvā mahābhogān pralaye sarvadehinām
śivadharmāc chivajñānaṃ prāpya muktim avāpnuyāt
SU.1.31

jñānayogena mucyante dehapātād anantaram
bhogān bhuktvā ca mucyante pralaye karmayoginaḥ
SU.1.32

tasmā jñānavido yogāt tathājñāḥ karmayoginaḥ
sarva eva vimucyante ye narāḥ śivam āśritāḥ
SU.1.33

sa bhogaḥ śivavidyārthaṃ yeśāṃ karmāsti nirmalam
te bhogān prāpya mucyante pralaye śivavidyayā
SU.1.34

vidyā saṃkīrtanīyā hi yeśāṃ karma na vidyate
te cāvartya vimucyante yāvat karma na tad bhavet
SU.1.35

śivajñānavidaṃ tasmāt pūjayed vibhavair gurum
vidyādānaṃ ca kurvīta bhogamokṣajigīṣayā
SU.1.36

śivayogī śivajñānī śivajāpī tapo'dhikaḥ
kramaśaḥ karmayogī ca pañcaite muktibhājanāḥ
SU.1.37

karmayogasya yan mūlaṃ tad vakṣyāmi samāsataḥ
liṅgam āyatanaṃ ceti tatra karma pravartate